



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 25 /ສພຊ

ນະຄອນຫຼວງວຽງຈັນ, ວັນທີ 13 ທັນວາ 2012

## ກົດໝາຍ

### ວ່າດ້ວຍ ພັນທະປ້ອງກັນຊາດ

(ສະບັບປັບປຸງ)

ພາກທີ I

ບົດບັນຍັດທົ່ວໄປ

#### ມາດຕາ 1 (ປັບປຸງ) ຈຸດປະສົງ

ກົດໝາຍສະບັບນີ້ ກຳນົດຫຼັກການ, ລະບຽບການ, ມາດຕະການ ກ່ຽວກັບການຄຸ້ມຄອງ, ການກວດກາ, ການປະຕິບັດນະໂຍບາຍ ກ່ຽວກັບວຽກງານພັນທະປ້ອງກັນຊາດ ແນໃສ່ປຸກລະດົມພົນລະເມືອງລາວທຸກຄົນ ໃຫ້ມີສະຕິຕື່ນຕົວ ເຂົ້າຮ່ວມໃນວຽກງານປ້ອງກັນຊາດ-ປ້ອງກັນຄວາມສະຫງົບ ເພື່ອປົກປັກຮັກສາ ເອກະລາດ, ອຳນາດອະທິປະໄຕ ແລະ ຜືນແຜ່ນດິນອັນຄົບຖ້ວນຂອງຊາດ ໄວ້ໃຫ້ໝັ້ນຄົງ ປະກອບສ່ວນເຂົ້າໃນການພັດທະນາເສດຖະກິດ, ວັດທະນະທຳ-ສັງຄົມ ຂອງຊາດ.

#### ມາດຕາ 2 (ປັບປຸງ) ພັນທະປ້ອງກັນຊາດ

ພັນທະປ້ອງກັນຊາດ ແມ່ນ ໜ້າທີ່ຕົ້ນຕໍ ແລະ ມີກຽດອັນສູງສົ່ງ ຂອງພົນລະເມືອງລາວທຸກຄົນ, ທຸກອົງການຈັດຕັ້ງ ໃນການປົກປັກຮັກສາ ເອກະລາດ, ອຳນາດອະທິປະໄຕ ແລະ ຜືນແຜ່ນດິນອັນຄົບຖ້ວນຂອງຊາດ; ປົກປັກຮັກສາ ຊີວິດ ແລະ ຊັບສິນຂອງປະຊາຊົນ, ຮັບປະກັນສະເຖີຍລະພາບ, ຄວາມໝັ້ນຄົງ ຂອງລະບອບປະຊາທິປະໄຕປະຊາຊົນ ຕາມທີ່ໄດ້ກຳນົດໄວ້ໃນລັດຖະທຳມະນູນ ແຫ່ງ ສປປ ລາວ.

**ມາດຕາ 3 (ໃໝ່) ການອະທິບາຍຄຳສັບ**

**ຄຳສັບ ທີ່ນຳໃຊ້ໃນກົດໝາຍສະບັບນີ້ ມີ ຄວາມໝາຍ ດັ່ງນີ້:**

1. **ທະຫານພັນທະ ໝາຍເຖິງ** ຊາວໜຸ່ມທີ່ຖືກຄັດເລືອກເຂົ້າເປັນທະຫານຮັບໃຊ້ຊາດ ແລະ ປະຈຳການໃນກອງທັບ ຕາມກຳນົດເວລາທີ່ໄດ້ກຳນົດໄວ້ໃນມາດຕາ 15 ຂອງກົດໝາຍສະບັບນີ້;
2. **ທະຫານອາຊີບ ໝາຍເຖິງ** ຜູ້ສະໝັກໃຈເຂົ້າເປັນທະຫານໃນກອງທັບປະຊາຊົນລາວ ໂດຍໄດ້ຮັບການຄັດເລືອກ ຕາມມາດຕະຖານທີ່ໄດ້ກຳນົດໄວ້ໃນມາດຕາ 28 ຂອງກົດໝາຍສະບັບນີ້;
3. **ກຳລັງສຳຮອງ ໝາຍເຖິງ** ກຳລັງບໍ່ປະຈຳການໃນກອງທັບປະຊາຊົນລາວ ໃນຍາມປົກກະຕິ ຊຶ່ງຢູ່ໃນແຜນການຈັດຕັ້ງປະກອບຂອງກອງທັບປະຊາຊົນລາວໃນຍາມສຸກເສີນ ແລະ ປະຕິບັດໜ້າທີ່ເປັນກອງໝູນໃຫ້ແກ່ກຳລັງປະຈຳການໃນກອງທັບເມື່ອມີຄວາມຕ້ອງການ;
4. **ກຳລັງປະຈຳການ ໝາຍເຖິງ** ທະຫານອາຊີບ ແລະ ທະຫານພັນທະ ທີ່ກຳລັງປະຕິບັດໜ້າທີ່ກຽມພ້ອມສູ້ຮົບ ແລະ ເຮັດວຽກງານປົກກະຕິໃນກອງທັບປະຊາຊົນລາວ;
5. **ກອງຫຼອນ ໝາຍເຖິງ** ກຳລັງປ້ອງກັນຊາດຂັ້ນບ້ານ ຊຶ່ງປະຕິບັດໜ້າທີ່ປົກປັກຮັກສາ ຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍ ຂອງບ້ານ ຫຼື ປະສານສົມທົບກັບກຳລັງອື່ນ ເພື່ອປ້ອງກັນຂອບເຂດໃດໜຶ່ງ ຕາມການມອບໝາຍ;
6. **ກຳລັງປ້ອງກັນຕົວ ໝາຍເຖິງ** ພະນັກງານ, ກຳມະກອນ, ນັກສຶກສາ ປະກອບອາວຸດ ຊຶ່ງ ຈັດຕັ້ງຂຶ້ນຢູ່ຕາມສຳນັກງານ, ອົງການ, ສະຖາບັນການສຶກສາ, ໂຮງໝໍ, ໂຮງຈັກ, ໂຮງງານ ແລະ ສາງຄັ້ງທີ່ເປັນຂອງລັດ, ມີໜ້າທີ່ປົກປັກຮັກສາ ຄວາມສະຫງົບ, ຄວາມປອດໄພ ແລະ ຄວາມເປັນລະບຽບຮຽບຮ້ອຍພາຍໃນຂອບເຂດທີ່ຕັ້ງຂອງຕົນ.

**ມາດຕາ 4 (ໃໝ່) ນະໂຍບາຍກ່ຽວກັບວຽກງານພັນທະປ້ອງກັນຊາດ**

ລັດ ສົ່ງເສີມວຽກງານພັນທະປ້ອງກັນຊາດ ດ້ວຍການສຶກສາອົບຮົມ, ປະກອບບຸກຄະລາກອນ, ສະໜອງງົບປະມານ, ອຸປະກອນ ໃຫ້ອົງການຈັດຕັ້ງປະຕິບັດວຽກງານພັນທະປ້ອງກັນຊາດ ເພື່ອສ້າງເງື່ອນໄຂໃຫ້ອົງການຈັດຕັ້ງດັ່ງກ່າວ ໄດ້ເຄື່ອນໄຫວຢ່າງມີປະສິດທິຜົນ.

ລັດ ຊຸກຍູ້ ໃຫ້ທຸກພາກສ່ວນໃນທົ່ວສັງຄົມ, ບຸກຄົນ, ນິຕິບຸກຄົນ ແລະ ການຈັດຕັ້ງປະກອບສ່ວນທາງດ້ານກຳລັງພົນ, ວັດຖຸ ແລະ ຈິດໃຈ ເຂົ້າໃນວຽກງານພັນທະປ້ອງກັນຊາດ.

**ມາດຕາ 5 (ໃໝ່) ຫຼັກການພື້ນຖານກ່ຽວກັບວຽກງານພັນທະປ້ອງກັນຊາດ**

**ວຽກງານພັນທະປ້ອງກັນຊາດ ໃຫ້ປະຕິບັດຕາມຫຼັກການພື້ນຖານ ດັ່ງນີ້:**

1. ສອດຄ່ອງກັບແນວທາງນະໂຍບາຍຂອງພັກ, ແຜນຍຸດທະສາດການປ້ອງກັນຊາດ-ປ້ອງກັນຄວາມສະຫງົບ ແລະ ຕິດພັນກັບແຜນພັດທະນາເສດຖະກິດ-ສັງຄົມ ແຫ່ງຊາດ;
2. ລວມສູນເປັນເອກະພາບໃນຂອບເຂດທົ່ວປະເທດ ບົນພື້ນຖານການແບ່ງຂັ້ນຄຸ້ມຄອງ ລະຫວ່າງສູນກາງ, ແຂວງ, ນະຄອນ, ເມືອງ, ເທດສະບານ ແລະ ບ້ານ;

3. ສະເໝີພາບ, ພາວະວິໄສ, ໂປ່ງໃສ ແລະ ຍຸຕິທຳ;
4. ຮັບປະກັນຄວາມລັບຂອງລັດ ແລະ ທາງລັດຖະການ ໃນວຽກງານປ້ອງກັນຊາດ-ປ້ອງກັນຄວາມສະຫງົບ;
5. ຮັບປະກັນຄວາມເປັນເອກະລາດ, ອຳນາດອະທິປະໄຕ ແລະ ຜືນແຜ່ນດິນອັນຄົບຖ້ວນ ຂອງ ສປປ ລາວ.

**ມາດຕາ 6 (ໃໝ່) ຂອບເຂດການນຳໃຊ້ກົດໝາຍ**

ກົດໝາຍສະບັບນີ້ ນຳໃຊ້ສຳລັບພົນລະເມືອງລາວທຸກຄົນ ແລະ ທຸກອົງການຈັດຕັ້ງພາຍໃນປະເທດ.

**ມາດຕາ 7 (ໃໝ່) ການຮ່ວມມືສາກົນ**

ລັດ ສົ່ງເສີມການພົວພັນຮ່ວມມືກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານພັນທະປ້ອງກັນຊາດ ດ້ວຍການແລກປ່ຽນບົດຮຽນ, ຂໍ້ມູນຂ່າວສານ, ເຕັກໂນໂລຊີ ແລະ ການພັດທະນາພື້ນຖານໂຄງລ່າງ, ການປະສານງານ ແລະ ການພັດທະນາຊັບພະຍາກອນມະນຸດ, ປະຕິບັດສົນທິສັນຍາ ແລະ ສັນຍາສາກົນ ທີ່ ສປປ ລາວ ເປັນພາຄີ ບົນພື້ນຖານຫຼັກການຢູ່ຮ່ວມກັນໂດຍສັນຕິ, ເຄົາລົບເອກະລາດ, ອຳນາດອະທິປະໄຕ ແລະ ຜືນແຜ່ນດິນອັນຄົບຖ້ວນ, ບໍ່ແຊກແຊງເຂົ້າວຽກງານພາຍໃນຂອງກັນ ແລະ ກັນ, ສະເໝີພາບ ແລະ ຕ່າງຝ່າຍຕ່າງໄດ້ຮັບຜົນປະໂຫຍດ.

**ພາກທີ II**

**ພັນທະປ້ອງກັນຊາດ**

**ໝວດທີ 1**

**ທະຫານພັນທະ**

**ມາດຕາ 8 (ໃໝ່) ການລະດົມທະຫານພັນທະປະຈຳປີ**

ການລະດົມທະຫານພັນທະປະຈຳປີ ແມ່ນ ການຈັດຕັ້ງປະຕິບັດແຜນການລະດົມພົນຂອງກະຊວງປ້ອງກັນປະເທດ ເພື່ອປຸງແຮງທະຫານທີ່ຈົບພັນທະໃນແຕ່ລະປີ, ຮັບປະກັນໃຫ້ມີກຳລັງປະຈຳການທີ່ພຽງພໍ ໃນການປົກປັກຮັກສາ ເອກະລາດ, ອຳນາດອະທິປະໄຕ ແລະ ຜືນແຜ່ນດິນອັນຄົບຖ້ວນຂອງຊາດ ໄວ້ໃຫ້ໝັ້ນຄົງ.

**ມາດຕາ 9 (ປັບປຸງ) ເງື່ອນໄຂການເປັນທະຫານພັນທະ**

ພົນລະເມືອງລາວທຸກຄົນ ທີ່ເປັນຊາຍໜຸ່ມ, ຖືສັນຊາດລາວໂດຍກຳເນີດ, ມີອາຍຸແຕ່ ສິບ ແປດ ປີ ເຖິງ ຊາວຫ້າ ປີ, ມີສຸຂະພາບສົມບູນ ແລະ ແຂງແຮງ ຕ້ອງເຂົ້າຮັບໃຊ້ເປັນທະຫານ ພັນທະປ້ອງກັນຊາດ.

ສຳລັບຍິງໜຸ່ມ ທີ່ມີອາຍຸແຕ່ ສິບແປດ ປີ ເຖິງ ຊາວສາມ ປີ ກໍອາດຖືກຮຽກເຂົ້າຮັບໃຊ້ ເປັນທະຫານພັນທະປ້ອງກັນຊາດ ໃນກໍລະນີຈຳເປັນ ແລະ ຕ້ອງການ.

**ມາດຕາ 10 (ປັບປຸງ) ການຂຶ້ນທະບຽນເປັນທະຫານພັນທະປະຈຳປີ**

ນາຍບ້ານ ຕ້ອງສົ່ງບັນຊີລາຍຊື່ຊາຍໜຸ່ມທີ່ມີເງື່ອນໄຂຕາມທີ່ໄດ້ກຳນົດໄວ້ໃນມາດຕາ 9 ຂອງກົດໝາຍສະບັບນີ້ ໃຫ້ກອງບັນຊາການທະຫານເມືອງ, ເທດສະບານ ກ່ອນເດືອນ ກໍລະກົດ ຂອງທຸກປີ.

ຄະນະກຳມະການລະດົມທະຫານພັນທະຂັ້ນເມືອງ ອອກຄຳສັ່ງຮຽກເອີ້ນ ຊາຍໜຸ່ມທີ່ ເຖິງກະສຽນພັນທະ ລວມທັງຊາຍໜຸ່ມທີ່ໂຈະການເປັນທະຫານພັນທະໃນປີຜ່ານມາ ເພື່ອຂຶ້ນທະບຽນ ແລະ ກວດສຸຂະພາບ ໃນເດືອນ ສິງຫາ ຂອງທຸກປີ.

ການຂຶ້ນທະບຽນ ແລະ ການກວດສຸຂະພາບເປັນທະຫານພັນທະ ແມ່ນ ຄວາມຮັບ ຜິດຊອບຂອງ ກອງບັນຊາການທະຫານ ແລະ ຫ້ອງການສາທາລະນະສຸກເມືອງ, ເທດສະບານ.

**ມາດຕາ 11 (ປັບປຸງ) ການກຳນົດຈຳນວນພົນ**

ກະຊວງປ້ອງກັນປະເທດ ເປັນຜູ້ກຳນົດຈຳນວນພົນເຂົ້າເປັນທະຫານພັນທະປະຈຳປີ ໃຫ້ ແຂວງ, ນະຄອນ. ຈາກນັ້ນ ແຂວງ, ນະຄອນ ແບ່ງຕົວເລກເຂົ້າເປັນທະຫານພັນທະໃຫ້ເມືອງ, ເທດສະບານ.

**ມາດຕາ 12 (ປັບປຸງ) ການຄັດເລືອກເອົາທະຫານພັນທະ**

ພາຍຫຼັງໄດ້ຂຶ້ນທະບຽນ ແລະ ກວດສຸຂະພາບແລ້ວ ຄະນະກຳມະການລະດົມທະຫານ ພັນທະຂັ້ນເມືອງ ຕ້ອງຄັດເລືອກເອົາຜູ້ທີ່ມີສຸຂະພາບສົມບູນ, ແຂງແຮງ ເຂົ້າເປັນທະຫານພັນທະ ຕາມຈຳນວນທີ່ໄດ້ກຳນົດໃຫ້ໃນແຕ່ລະປີ ຊຶ່ງດຳເນີນຕາມ ສາມ ຮູບການ ດັ່ງນີ້:

1. ຄວາມສະໝັກໃຈ;
2. ການບົ່ງຕົວ;
3. ການຈົກສະຫຼາກ.

ຮູບການຄັດເລືອກເຂົ້າເປັນທະຫານພັນທະ ດ້ວຍຄວາມສະໝັກໃຈ, ການບົ່ງຕົວ ແລະ ການຈົກສະຫຼາກ ໄດ້ກຳນົດໄວ້ໃນລະບຽບການສະເພາະ.

**ມາດຕາ 13 (ປັບປຸງ) ການໂຈະການເປັນທະຫານພັນທະ**

**ການໂຈະການເປັນທະຫານພັນທະ ຕ້ອງຢູ່ໃນກໍລະນີໃດໜຶ່ງ ດັ່ງນີ້:**

1. ຜູ້ກຳລັງຮັບການປົນປົວສຸຂະພາບ ຢູ່ໂຮງໝໍ ຫຼື ສະຖານທີ່ໃດໜຶ່ງ;
2. ນັກຮຽນ, ນັກສຶກສາ ກຳລັງຮຳຮຽນ, ສຶກສາ ຄົ້ນຄວ້າໃນປັດຈຸບັນ ຂອງມະຫາວິທະຍາໄລ ຫຼື ສະຖາບັນການສຶກສາແຫ່ງອື່ນ ຢູ່ພາຍໃນ ຫຼື ຕ່າງປະເທດ;
3. ຜູ້ມີອ້າຍ ຫຼື ນ້ອງທີ່ຍັງບໍ່ທັນສຳເລັດໜ້າທີ່ທະຫານພັນທະ ເວັ້ນເສຍແຕ່ມີຄວາມສະໝັກໃຈ;
4. ຜູ້ກຳລັງຖືກດຳເນີນຄະດີ ຫຼື ປະຕິບັດໂທດ.

ຜູ້ຖືກໂຈະການເປັນທະຫານພັນທະ ຕາມທີ່ໄດ້ກຳນົດໄວ້ໃນມາດຕານີ້ ເມື່ອກໍລະນີດັ່ງກ່າວ ຫາກໝົດໄປ ຕ້ອງໄດ້ຄັດເລືອກເຂົ້າເປັນທະຫານພັນທະ.

**ມາດຕາ 14 (ປັບປຸງ) ການຍົກເວັ້ນການເປັນທະຫານພັນທະ**

**ຜູ້ຈະຖືກຍົກເວັ້ນການເປັນທະຫານພັນທະ ຕ້ອງຢູ່ໃນກໍລະນີໃດໜຶ່ງ ດັ່ງນີ້:**

1. ເປັນຄົນໃບ, ບ້າ, ເສຍຈິດ;
2. ເປັນຄົນເສຍອົງຄະ, ພິການ;
3. ເປັນພະຍາດຕິດແປດທີ່ບໍ່ສາມາດປົນປົວໄດ້;
4. ເປັນລູກຜູ້ດຽວໃນຄອບຄົວ ເວັ້ນເສຍແຕ່ມີຄວາມສະໝັກໃຈ;
5. ເປັນນັກບວດ.

**ມາດຕາ 15 (ປັບປຸງ) ກຳນົດເວລາການເປັນທະຫານພັນທະ**

ກຳນົດເວລາການເປັນທະຫານພັນທະ ແມ່ນ ຊາວສີ ເດືອນ ນັບແຕ່ວັນ ຄະນະກຳມະການລະດົມທະຫານພັນທະຂັ້ນເມືອງ ຮັບເອົາເປັນຕົ້ນໄປ.

ຖ້າຫາກມີຄວາມຈຳເປັນ ລັດຖະມົນຕີວ່າການກະຊວງປ້ອງກັນປະເທດ ມີສິດຕໍ່ເວລາການເປັນທະຫານພັນທະໄດ້ ແຕ່ສູງສຸດບໍ່ໃຫ້ເກີນ ຫົກ ເດືອນ.

**ມາດຕາ 16 (ໃໝ່) ສິດ ຂອງທະຫານພັນທະ**

**ທະຫານພັນທະ ມີ ສິດ ດັ່ງນີ້:**

1. ໄດ້ຮັບຂໍ້ມູນຂ່າວສານທົ່ວໄປ ຢ່າງຖືກຕ້ອງ;
2. ໄດ້ຮັບການຝຶກແອບ ຮຳຮຽນການເມືອງ ແລະ ການທະຫານ;
3. ປະກອບຄຳຄິດຄຳເຫັນ, ຕຳນິສັງຂ່າວຊ່ວຍເຫຼືອຊຶ່ງກັນ ແລະ ກັນ;
4. ຂໍລາພັກໃນກໍລະນີ ຄອບຄົວເຈັບເປັນ ຫຼື ເສຍຊີວິດ;
5. ໄດ້ຮັບນະໂຍບາຍດ້ານຕ່າງໆ ຕາມລະບຽບການ;
6. ປະຕິບັດສິດອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ມາດຕາ 17 (ໃໝ່) ໜ້າທີ່ ຂອງທະຫານພັນທະ**

**ທະຫານພັນທະ ມີ ໜ້າທີ່ ດັ່ງນີ້:**

1. ເຄົາລົບລັດຖະທຳມະນູນ ແລະ ກົດໝາຍ ແຫ່ງ ສປປ ລາວ, ກົດລະບຽບ ແລະ ວິໄນຂອງກອງທັບ, ປະຕິບັດທຸກມະຕິ, ຄຳສັ່ງ ຂອງຜູ້ບັນຊາ ຢ່າງເຂັ້ມງວດ;
2. ເຂົ້າໃຈຢ່າງເລິກເຊິ່ງ ແລະ ປະຕິບັດພັນທະຂອງຕົນ ທີ່ມີຕໍ່ປະເທດຊາດ, ຮັກສາກຽດສັກສີ ຂອງກອງທັບ, ເຄົາລົບນັບຖືຮີດຄອງປະເພນີອັນດີງາມ ຂອງປະຊາຊົນລາວບັນດາເຜົ່າ;
3. ຕັ້ງໜ້າຄົ້ນຄວ້າຮ່າຮຽນການເມືອງ, ຝຶກແອບການທະຫານ, ການນຳໃຊ້ອາວຸດຍຸດໂທປະກອນ ແລະ ພາຫະນະເຕັກນິກການທະຫານ, ຮຽນພາສາຕ່າງປະເທດ, ຝຶກຝົນຫຼໍ່ຫຼອມຄຸນສົມບັດສົນທຳປະຕິວັດ ແລະ ແບບແຜນດຳລົງຊີວິດທີ່ປອດໃສ, ຮັກສາສຸຂະອະນາໄມ, ເສີມສ້າງກຳລັງກາຍ ກຳລັງວັງຊາ ສາມາດເຄື່ອນໄຫວປະຕິບັດໜ້າທີ່ສູ້ຮົບໄດ້ໃນທຸກສະຖານະການ;
4. ດຸໝັ່ນຂະຫຍັນພຽນໃນການອອກແຮງງານ ເພີ່ມພູນຜະລິດຜົນ ເພື່ອປະກອບສ່ວນເຂົ້າໃນການແກ້ໄຂຊີວິດການເປັນຢູ່ຂອງກົມກອງໃຫ້ດີຂຶ້ນ ບົນຈິດໃຈເພິ່ງຕົນເອງ, ກຸ້ມຕົນເອງ ແລະ ສ້າງຄວາມເຂັ້ມແຂງດ້ວຍຕົນເອງ;
5. ເຂົ້າຮ່ວມໃນວຽກງານກໍ່ສ້າງຮາກຖານການເມືອງ ຕິດພັນກັບການພັດທະນາຊຸມນະບົດຮອບດ້ານ ປະກອບສ່ວນຊ່ວຍແກ້ໄຂຄວາມທຸກຍາກຂອງປະຊາຊົນ;
6. ປົກປັກຮັກສາ ອາວຸດ, ລູກກະສຸນ, ພາຫະນະເຕັກນິກ ແລະ ອຸປະກອນການທະຫານ, ເຄື່ອງນຸ່ງທີ່ມີໄດ້ປະກອບໃຫ້ ຮັບປະກັນຄວາມປອດໄພ ບໍ່ໃຫ້ຕົກເຮັຍເສັຍຫາຍ ສາມາດນຳໃຊ້ໄດ້ຍາວນານ ແລະ ບໍ່ໃຫ້ຕົກຢູ່ໃນກຳມື ຂອງສັດຕູຢ່າງເດັດຂາດ;
7. ຮັກສາຄວາມລັບຂອງຊາດ ແລະ ຄວາມລັບການທະຫານ;
8. ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ມາດຕາ 18 (ປັບປຸງ) ການສຳເລັດໜ້າທີ່ການເປັນທະຫານພັນທະ**

ທະຫານພັນທະທີ່ໄດ້ຮັບໃຊ້ຕາມກຳນົດເວລາ ທີ່ໄດ້ກຳນົດໄວ້ໃນ ມາດຕາ 15 ຂອງກົດໝາຍສະບັບນີ້ ແມ່ນໄດ້ສຳເລັດໜ້າທີ່ການເປັນທະຫານພັນທະ.

**ມາດຕາ 19 (ໃໝ່) ການອອກຈາກການເປັນທະຫານພັນທະກ່ອນກຳນົດ**

**ທະຫານພັນທະ ຈະໄດ້ອອກຈາກການເປັນທະຫານພັນທະກ່ອນກຳນົດ ໃນກໍລະນີໃດ ຫນຶ່ງ ດັ່ງນີ້:**

1. ຜູ້ມີສຸຂະພາບອ່ອນເພັຍ ຊຶ່ງບໍ່ສາມາດປະຕິບັດໜ້າທີ່ຄົບອາຍຸການເປັນທະຫານພັນທະ;
2. ຜູ້ມີຄວາມຈຳເປັນພິເສດ ໂດຍໄດ້ຮັບການຍັ້ງຍືນເປັນລາຍລັກອັກສອນ ຈາກກອງບັນຊາການທະຫານເມືອງ, ເທດສະບານ, ອົງການປົກຄອງບ້ານ ແລະ ອົງການອື່ນທີ່ກ່ຽວຂ້ອງ.

**ມາດຕາ 20 (ປັບປຸງ) ການສະໝັກເປັນທະຫານອາຊີບ**

ທະຫານພັນທະ ທີ່ມີຈຸດປະສົງສະໝັກເປັນທະຫານອາຊີບ ເພື່ອຮັບໃຊ້ໃນກອງທັບປະຊາຊົນລາວ ມີສິດສະເໜີຕໍ່ຜູ້ບັນຊາການບ່ອນຕົນສັງກັດ ຢ່າງຊ້າ ສາມ ເດືອນ ກ່ອນໝົດກຳນົດເວລາການເປັນທະຫານພັນທະ.

**ມາດຕາ 21 (ປັບປຸງ) ພັນທະ ຂອງຜູ້ສຳເລັດໜ້າທີ່ການເປັນທະຫານພັນທະ**

**ຜູ້ສຳເລັດໜ້າທີ່ການເປັນທະຫານພັນທະ ຕ້ອງປະຕິບັດ ດັ່ງນີ້:**

1. ຮັກສາຄວາມລັບ ຂອງກອງທັບ ຢ່າງເດັດຂາດ;
2. ສະເໜີຕົວ ແລະ ຂຶ້ນບັນຊີເປັນກຳລັງສຳຮອງ ປະເພດໜຶ່ງ ຢູ່ກອງບັນຊາການທະຫານເມືອງ, ເທດສະບານ ບ່ອນຕົນຂຶ້ນກັບ ພາຍໃນກຳນົດເວລາ ໜຶ່ງ ເດືອນ ນັບແຕ່ວັນໄດ້ຮັບໃບອະນຸຍາດອອກຈາກການເປັນທະຫານພັນທະເປັນຕົ້ນໄປ;
3. ເປັນແບບຢ່າງໃນການປະຕິບັດລະບຽບກົດໝາຍ, ປະກອບສ່ວນເຂົ້າໃນວຽກງານປ້ອງກັນຊາດ-ປ້ອງກັນຄວາມສະຫງົບ, ການພັດທະນາເສດຖະກິດ-ສັງຄົມ ຢູ່ທ້ອງຖິ່ນຂອງຕົນ;
4. ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ໝວດທີ 2**

**ຄະນະກຳມະການລະດົມທະຫານພັນທະ**

**ມາດຕາ 22 (ໃໝ່) ຄະນະກຳມະການລະດົມທະຫານພັນທະ**

**ຄະນະກຳມະການລະດົມທະຫານພັນທະ ປະກອບດ້ວຍ:**

1. ຄະນະກຳມະການລະດົມທະຫານພັນທະ ແຂວງ, ນະຄອນ ໂດຍແມ່ນເຈົ້າແຂວງ, ເຈົ້າຄອງນະຄອນ ເປັນປະທານ, ຫົວໜ້າກອງບັນຊາການທະຫານແຂວງ, ນະຄອນ ເປັນຮອງປະທານ, ຫົວໜ້າກອງບັນຊາການປ້ອງກັນຄວາມສະຫງົບແຂວງ, ນະຄອນ ແລະ ຜູ້ຕາງໜ້າພະແນກການທີ່ກ່ຽວຂ້ອງ ເປັນຄະນະ;
2. ຄະນະກຳມະການລະດົມທະຫານພັນທະ ເມືອງ, ເທດສະບານ ໂດຍແມ່ນເຈົ້າເມືອງ, ຫົວໜ້າເທດສະບານ ເປັນປະທານ, ຫົວໜ້າກອງບັນຊາການທະຫານເມືອງ, ເທດສະບານ ເປັນຮອງປະທານ, ຫົວໜ້າກອງບັນຊາການປ້ອງກັນຄວາມສະຫງົບ ເມືອງ, ເທດສະບານ ແລະ ຜູ້ຕາງໜ້າທ້ອງຖານທີ່ກ່ຽວຂ້ອງ ເປັນຄະນະ;
3. ຄະນະກຳມະການລະດົມທະຫານພັນທະບ້ານ ໂດຍແມ່ນນາຍບ້ານ ເປັນປະທານ, ຜູ້ຮັບຜິດຊອບ ວຽກງານປ້ອງກັນຊາດ-ປ້ອງກັນຄວາມສະຫງົບບ້ານ, ຜູ້ຕາງໜ້າແນວລາວສ້າງຊາດ ແລະ ຜູ້ຕາງໜ້າອົງການຈັດຕັ້ງມະຫາຊົນຂັ້ນບ້ານ ເປັນຄະນະ.

ມາດຕາ 23 (ໃໝ່) ສິດ ແລະ ໜ້າທີ່ ຂອງຄະນະກຳມະການລະດົມທະຫານພັນທະ ແຂວງ, ນະຄອນ  
ຄະນະກຳມະການລະດົມທະຫານພັນທະ ແຂວງ, ນະຄອນ ມີ ສິດ ແລະ ໜ້າທີ່ ດັ່ງນີ້:

1. ສ້າງ ແລະ ຈັດຕັ້ງປະຕິບັດແຜນການລະດົມທະຫານພັນທະຂັ້ນຂອງຕົນ ບົນ  
ພື້ນຖານແຜນການລະດົມພົນປະຈຳປີ ຂອງກະຊວງປ້ອງກັນປະເທດ;
2. ຊີ້ນຳ ການຈັດຕັ້ງປະຕິບັດແຜນການ ແລະ ວຽກງານລະດົມທະຫານພັນທະ  
ຂອງຄະນະກຳມະການລະດົມທະຫານພັນທະ ເມືອງ, ເທດສະບານ ຕາມຂອບເຂດຄວາມຮັບຜິດ  
ຊອບຂອງຕົນ;
3. ອອກຂໍ້ຕົກລົງ ລະດົມທະຫານພັນທະ ປະຈຳປີ ຕາມແຜນການ ຂອງກະຊວງ  
ປ້ອງກັນປະເທດ;
4. ຕິດຕາມ ກວດກາ ການຈັດຕັ້ງປະຕິບັດວຽກງານ ຂອງຄະນະກຳມະການລະ  
ດົມທະຫານພັນທະ ເມືອງ, ເທດສະບານ ຕາມຂອບເຂດຄວາມຮັບຜິດຊອບຂອງຕົນ;
5. ຮັບ ແລະ ພິຈາລະນາ ຄຳສະເໜີ ຂອງປະຊາຊົນ ກ່ຽວກັບການລະດົມທະ  
ຫານພັນທະ ຕາມການສະເໜີ ຂອງຄະນະກຳມະການລະດົມທະຫານພັນທະ ຂັ້ນເມືອງ;
6. ປະສານສົມທົບ ກັບພາກສ່ວນທີ່ກ່ຽວຂ້ອງ ກ່ຽວກັບວຽກງານລະດົມທະຫານ  
ພັນທະ;
7. ສະຫຼຸບ ແລະ ລາຍງານ ຜົນຂອງການຈັດຕັ້ງປະຕິບັດແຜນການລະດົມທະ  
ຫານພັນທະປະຈຳປີ ຕໍ່ກະຊວງປ້ອງກັນປະເທດ;
8. ປະຕິບັດ ສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

ມາດຕາ 24 (ໃໝ່) ສິດ ແລະ ໜ້າທີ່ ຂອງຄະນະກຳມະການລະດົມທະຫານພັນທະ ເມືອງ, ເທດສະ  
ບານ

ຄະນະກຳມະການລະດົມທະຫານພັນທະ ເມືອງ, ເທດສະບານ ມີ ສິດ ແລະ ໜ້າທີ່  
ດັ່ງນີ້:

1. ສ້າງ ແລະ ຈັດຕັ້ງປະຕິບັດແຜນການລະດົມທະຫານພັນທະຂັ້ນຂອງຕົນ ບົນ  
ພື້ນຖານແຜນການລະດົມທະຫານພັນທະປະຈຳປີ ຂອງແຂວງ, ນະຄອນ;
2. ອອກຄຳສັ່ງ ຮຽກເອີ້ນຊາຍໜຸ່ມ ທີ່ເຖິງອາຍຸກະສຽນເປັນທະຫານພັນທະ ເຂົ້າ  
ສະເໜີຕົວ, ຂຶ້ນທະບຽນ ແລະ ກວດສຸຂະພາບ;
3. ຮັບຮອງເອົາຜົນກວດສຸຂະພາບ ແລະ ຕົກລົງເອົາລາຍຊື່ຜູ້ມີເງື່ອນໄຂຄົບຖ້ວນ  
ເຂົ້າເປັນທະຫານພັນທະ ປະຈຳປີ;
4. ຊີ້ນຳ ແລະ ຕິດຕາມ ກວດກາ ການຈັດຕັ້ງປະຕິບັດວຽກງານຂອງຄະນະກຳມະ  
ການລະດົມທະຫານພັນທະບ້ານ ຕາມຂອບເຂດຄວາມຮັບຜິດຊອບຂອງຕົນ;
5. ຮັບ ແລະ ພິຈາລະນາ ຄຳສະເໜີ ຂອງປະຊາຊົນ ກ່ຽວກັບການລະດົມທະ  
ຫານພັນທະ ຕາມຂອບເຂດຄວາມຮັບຜິດຊອບ ຂອງຕົນ;



6. ປະສານສົມທົບ ກັບພາກສ່ວນທີ່ກ່ຽວຂ້ອງ ກ່ຽວກັບວຽກງານລະດົມທະຫານ ພັນທະ;

7. ສະຫຼຸບ ແລະ ລາຍງານ ຜົນຂອງການຈັດຕັ້ງປະຕິບັດແຜນການລະດົມທະຫານ ພັນທະປະຈຳປີ ຂອງຕົນ ຕໍ່ຄະນະກຳມະການລະດົມທະຫານພັນທະ ແຂວງ, ນະຄອນ;

8. ປະຕິບັດ ສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ ແລະ ຕາມການມອບໝາຍຂອງຂັ້ນເທິງ.

**ມາດຕາ 25 (ໃໝ່) ສິດ ແລະ ໜ້າທີ່ ຂອງຄະນະກຳມະການລະດົມທະຫານພັນທະບ້ານ**

**ຄະນະກຳມະການລະດົມທະຫານພັນທະບ້ານ ມີ ສິດ ແລະ ໜ້າທີ່ ດັ່ງນີ້:**

1. ໂຄສະນາ ແລະ ລະດົມຊາວໜຸ່ມ ໃຫ້ຕື່ນຕົວ ແລະ ສະໝັກໃຈ ເຂົ້າສະເໜີ ຕົວ, ຂຶ້ນທະບຽນ ແລະ ກວດສຸຂະພາບ;

2. ຂຶ້ນ ແລະ ສົ່ງບັນຊີລາຍຊື່ຊາວໜຸ່ມ ທີ່ເຖິງອາຍຸກະສຽນເປັນທະຫານພັນທະ ໃຫ້ຄະນະກຳມະການລະດົມທະຫານພັນທະ ເມືອງ, ເທດສະບານ;

3. ຈັດພິທີສົ່ງມອບຊາວໜຸ່ມ ຜູ້ຖືກຄັດເລືອກເປັນທະຫານພັນທະໃຫ້ເມືອງ, ເທດ ສະບານ;

4. ຮັບ ແລະ ພິຈາລະນາຄຳສະເໜີ ຂອງປະຊາຊົນ ກ່ຽວກັບການລະດົມທະຫານ ພັນທະ ຕາມຂອບເຂດຄວາມຮັບຜິດຊອບຂອງຕົນ;

5. ສະຫຼຸບສະພາບການຈັດຕັ້ງປະຕິບັດວຽກງານລະດົມທະຫານພັນທະປະຈຳປີຂອງບ້ານ ຕໍ່ຄະນະກຳມະການລະດົມທະຫານພັນທະ ເມືອງ, ເທດສະບານ;

6. ປະຕິບັດ ສິດ ແລະ ໜ້າທີ່ອື່ນ ຕາມການມອບໝາຍຂອງຂັ້ນເທິງ.

**ໝວດທີ 3**

**ທະຫານອາຊີບ**

**ມາດຕາ 26 (ໃໝ່) ການເຂົ້າເປັນທະຫານອາຊີບ**

ພົນລະເມືອງລາວທຸກຄົນ ທີ່ມີຄວາມຕື່ນຕົວ, ສະໝັກໃຈ ແລະ ມີມາດຕະຖານຄົບຖ້ວນ ຕາມທີ່ໄດ້ກຳນົດໄວ້ໃນມາດຕາ 28 ຂອງກົດໝາຍສະບັບນີ້ ຈະຖືກຄັດເລືອກເຂົ້າເປັນທະຫານ ອາຊີບ ເພື່ອຮັບໃຊ້ໃນກອງທັບປະຊາຊົນລາວ.

**ມາດຕາ 27 (ໃໝ່) ທີ່ມາ ຂອງທະຫານອາຊີບ**

**ທະຫານອາຊີບຂອງກອງທັບປະຊາຊົນລາວ ມາຈາກ:**

1. ພົນລະເມືອງລາວບັນດາເຜົ່າທີ່ມີຄວາມສະໝັກໃຈ ແລະ ໄດ້ຜ່ານການສອບ ເສັງຄັດເລືອກເຂົ້າເປັນທະຫານອາຊີບ;

2. ນັກຮຽນ, ນັກສຶກສາທີ່ໄດ້ຮຽນຈົບວິຊາຊີບໃດໜຶ່ງ ຢູ່ພາຍໃນ ແລະ ຕ່າງປະເທດ;
3. ທະຫານພັນທະ ທີ່ມີຄວາມສະໝັກໃຈເຂົ້າ ເປັນທະຫານອາຊີບ;
4. ພະນັກງານ-ລັດຖະກອນ ທີ່ມາຈາກອົງການຈັດຕັ້ງຂອງລັດ.

**ມາດຕາ 28 (ໃໝ່) ມາດຕະຖານ ຂອງທະຫານອາຊີບ**

**ຜູ້ສະໝັກເຂົ້າເປັນທະຫານອາຊີບ ຕ້ອງມີມາດຕະຖານ ດັ່ງນີ້:**

1. ເປັນຄົນລາວ ໂດຍກຳເນີດ ແລະ ຖືສັນຊາດລາວ ທີ່ມີອາຍຸແຕ່ ສິບແປດ ປີ ເຖິງ ສາມສິບປີ, ໃນກໍລະນີ ທີ່ມີຄວາມຕ້ອງການ ຜູ້ມີອາຍຸເກີນກວ່າ ສາມສິບປີ ອາດໄດ້ຮັບການພິຈາລະນາ ໃຫ້ເປັນທະຫານອາຊີບ;
2. ມີທັດສະນະຫຼັກໝັ້ນການເມືອງໜັກແໜ້ນ, ມີຄວາມຈົ່ງຮັກພັກດີຕໍ່ພັກ-ລັດ ແລະ ປະຊາຊົນ, ມີນ້ຳໃຈຮັກຊາດ, ຮັກລະບອບປະຊາທິປະໄຕປະຊາຊົນລາວ, ຈຳແນກໄດ້ມິດ-ສັດຕູ, ມີຄຸນສົມບັດສິນທຳປະຕິວັດ, ມີນ້ຳໃຈກ້າຫານເສ້ຍສະລະ, ມີສະຕິຕໍ່ການຈັດຕັ້ງ, ເຄົາລົບ ແລະ ປະຕິບັດລະບຽບກົດໝາຍ ຢ່າງເຂັ້ມງວດ;
3. ຈົບມັດທະຍົມຕອນປາຍ, ມີວິຊາສະເພາະ ຫຼື ວິຊາຊີບໃດໜຶ່ງທີ່ກອງທັບຕ້ອງການ, ມີຊີວະປະຫວັດຈະແຈ້ງ, ສຳລັບພົນລະເມືອງລາວ ທີ່ຢູ່ຊົນນະບົດ ຫ່າງໄກສອກຫຼີກ ຊຶ່ງບໍ່ຈົບມັດທະຍົມຕອນປາຍ ອາດໄດ້ຮັບການພິຈາລະນາ;
4. ມີສຸຂະພາບແຂງແຮງ, ຮ່າງກາຍສົມບູນ, ສຳລັບເພດຊາຍ ມີລວງສູງ 1,60 ແມັດ, ເພດຍິງ ມີລວງສູງ 1,55 ແມັດ ຂຶ້ນໄປ.  
ສຳລັບເພດຊາຍທີ່ໄດ້ຜ່ານການເປັນທະຫານພັນທະມາກ່ອນ ທີ່ມີເງື່ອນໄຂ ແລະ ມາດຕະຖານຄົບຖ້ວນ ຈະໄດ້ຮັບການພິຈາລະນາເປັນພິເສດ.

**ມາດຕາ 29 (ໃໝ່) ການຕົກລົງຮັບເອົາທະຫານອາຊີບ**

ກະຊວງປ້ອງກັນປະເທດ ເປັນຜູ້ຕົກລົງຮັບເອົາຜູ້ມີມາດຕະຖານຄົບຖ້ວນ ຕາມທີ່ໄດ້ກຳນົດໄວ້ໃນມາດຕາ 28 ຂອງກົດໝາຍສະບັບນີ້ ເຂົ້າເປັນທະຫານອາຊີບ.

**ໝວດທີ 4  
ກຳລັງສຳຮອງ**

**ມາດຕາ 30 (ປັບປຸງ) ກຳລັງສຳຮອງ**

ກຳລັງສຳຮອງ ຖືກສ້າງຕັ້ງຂຶ້ນ ຢູ່ຕາມທ້ອງຖິ່ນ ໃນຂອບເຂດທົ່ວປະເທດ ເພື່ອປະຕິບັດໜ້າທີ່ເປັນກຳລັງໜູນໃຫ້ແກ່ກຳລັງປະຈຳການຂອງກອງທັບ ໃນເວລາຈຳເປັນ ຊຶ່ງປະກອບດ້ວຍກຳລັງພົນ ແລະ ພາຫະນະເຕັກນິກ ສຳຮອງ.

ກະຊວງປ້ອງກັນປະເທດ ເປັນຜູ້ຄຸ້ມຄອງ ແລະ ກວດກາການຈັດຕັ້ງປະຕິບັດວຽກງານ ກໍ່ສ້າງກຳລັງສຳຮອງ.

ອົງການປົກຄອງທ້ອງຖິ່ນ ເປັນຜູ້ກໍ່ສ້າງ ແລະ ປັບປຸງ ກຳລັງສຳຮອງ.

**ມາດຕາ 31 (ປັບປຸງ) ກຳລັງພົນສຳຮອງ**

**ກຳລັງພົນສຳຮອງ ແບ່ງອອກເປັນ ສອງ ປະເພດ ດັ່ງນີ້:**

1. ກຳລັງພົນສຳຮອງປະເພດໜຶ່ງ ປະກອບດ້ວຍ ຜູ້ໄດ້ຜ່ານການເປັນທະຫານ ພັນທະ ຫຼື ທະຫານອາຊີບມາກ່ອນ, ມີເງື່ອນໄຂ ແລະ ມາດຕະຖານຄົບຖ້ວນ ແລະ ສາມາດຮັບໃຊ້ ໃນຖັນແຖວກອງທັບເມື່ອມີຄວາມຕ້ອງການ;
2. ກຳລັງພົນສຳຮອງປະເພດສອງ ປະກອບດ້ວຍ ພົນລະເມືອງລາວ ທີ່ມີອາຍຸແຕ່ ສິບແປດ ປີ ເຖິງ ສີ່ສິບຫ້າປີ ທີ່ບໍ່ໄດ້ຜ່ານການເປັນທະຫານມາກ່ອນ, ມີເງື່ອນໄຂ ແລະ ມາດຕະ ຖານຄົບຖ້ວນ ຕາມທີ່ໄດ້ກຳນົດໄວ້ໃນລະບຽບການສະເພາະ.

**ມາດຕາ 32 (ປັບປຸງ) ສິດ ແລະ ໜ້າທີ່ ຂອງກຳລັງພົນສຳຮອງ**

**ກຳລັງພົນສຳຮອງ ມີ ສິດ ແລະ ໜ້າທີ່ ດັ່ງນີ້:**

1. ເຂົ້າຮ່ວມ ວຽກງານປ້ອງກັນຊາດ-ປ້ອງກັນຄວາມສະຫງົບ ແລະ ການພັດທະ ນາທ້ອງຖິ່ນ;
2. ປະຕິບັດຄຳສັ່ງຮຽກເອີ້ນ, ເຕົ້າໂຮມ ຫັດແອບ ແລະ ກວດກາຄວາມກຽມພ້ອມ ເຂົ້າປະຈຳການໃນກອງທັບ;
3. ປະຕິບັດຕາມລະບຽບການຕ່າງໆ ກ່ຽວກັບກຳລັງສຳຮອງ ແລະ ລະບຽບກົດ ໝາຍ;
4. ປະຕິບັດ ສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ມາດຕາ 33 (ໃໝ່) ສິດ ແລະ ໜ້າທີ່ຂອງຜູ້ບັນຊາກຳລັງສຳຮອງ**

**ຜູ້ບັນຊາກຳລັງສຳຮອງ ມີ ສິດ ແລະ ໜ້າທີ່ ດັ່ງນີ້:**

1. ກຳແໜ້ນຈຳນວນພົນ ແລະ ຄຸນນະພາບ ຂອງກອງກຳລັງສຳຮອງ;
2. ດຳເນີນຊີວິດການເມືອງ ແລະ ປະຕິບັດລະບອບສ່ອງແສງລາຍງານ ຢ່າງເປັນ ປົກກະຕິ;
3. ຄຸ້ມຄອງບັນຊາກົມກອງ ເວລາເຕົ້າໂຮມ ຝຶກແອບ ຮຳຮຽນ ແລະ ກວດກາ ການກຽມພ້ອມປະຕິບັດໜ້າທີ່ເມື່ອມີຄຳສັ່ງຂອງຂັ້ນເທິງ;
4. ປະຕິບັດ ສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ. ການແຕ່ງຕັ້ງຜູ້ບັນຊາກຳລັງສຳຮອງ ໄດ້ກຳນົດໄວ້ໃນລະບຽບການສະເພາະ.

**ມາດຕາ 34 (ໃໝ່) ການສິ້ນສຸດການເປັນກຳລັງພົນສຳຮອງ**

ການເປັນກຳລັງພົນສຳຮອງ ຈະສິ້ນສຸດລົງເມື່ອບຸກຄົນນັ້ນ ຫາກມີອາຍຸເກີນ ສີ່ສິບຫ້າ ປີ ສຳລັບເພດຊາຍ, ສີ່ສິບ ປີ ສຳລັບເພດຍິງ, ມີສຸຂະພາບອ່ອນເພີຍ ຫຼື ໄດ້ເສີຍຊີວິດ.

**ມາດຕາ 35 (ໃໝ່) ພາຫະນະເຕັກນິກສຳຮອງ**

ພາຫະນະເຕັກນິກສຳຮອງ ປະກອບດ້ວຍ ພາຫະນະຂົນສົ່ງ, ລະບົບໂທລະຄົມມະນາຄົມ ແລະ ການສື່ສານ, ລະບົບສາທາລະນະສຸກ, ພື້ນຖານວັດຖຸເຕັກນິກ ຂອງລັດ ແລະ ເອກະຊົນ ທີ່ ກອງທັບຕ້ອງການໃນສະພາວະສຸກເສີນ.

**ມາດຕາ 36 (ໃໝ່) ການຝຶກອົບຮົມ ແລະ ຫັດແອບກຳລັງສຳຮອງ**

ກອງບັນຊາການທະຫານແຂວງ, ນະຄອນ ເປັນຜູ້ສ້າງແຜນການຝຶກອົບຮົມ ແລະ ຫັດ ແອບກຳລັງສຳຮອງ. ກອງບັນຊາການທະຫານເມືອງ, ເທດສະບານ ເປັນຜູ້ຈັດຕັ້ງປະຕິບັດແຜນ ການຝຶກອົບຮົມ ແລະ ຫັດແອບກຳລັງສຳຮອງ ປະຈຳປີ.

ການຝຶກອົບຮົມກຳລັງສຳຮອງ ເຫຼົ່ານີ້ຈະສະເພາະ ທີ່ບໍ່ມີຢູ່ຂັ້ນທ້ອງຖິ່ນ ຂອງຕົນ ແມ່ນໃຫ້ດຳເນີນ ຢູ່ກົມກອງເຫຼົ່ານີ້ກຳລັງຫຼວງ ທີ່ຢູ່ໃກ້ຄຽງ.

**ໝວດທີ 5**

**ກຳລັງກອງຫຼອນ ແລະ ກຳລັງປ້ອງກັນຕົວ**

**ມາດຕາ 37 (ປັບປຸງ) ກຳລັງກອງຫຼອນ**

ກຳລັງກອງຫຼອນ ແມ່ນ ກຳລັງເຄິ່ງປະກອບອາວຸດ ຂອງປະຊາຊົນບັນດາເຜົ່າ ຊຶ່ງປະ ຕິບັດໜ້າທີ່ປ້ອງກັນຊາດ-ປ້ອງກັນຄວາມສະຫງົບ, ຮັກສາຄວາມເປັນລະບຽບຮຽບຮ້ອຍ ຕິດພັນກັບ ການ ພັດທະນາເສດຖະກິດ-ສັງຄົມ ພາຍໃນຂອບເຂດບ້ານ ແລະ ກຸ່ມບ້ານຂອງຕົນ ພ້ອມທັງ ປະສານສົມທົບກັບກຳລັງພາກສ່ວນອື່ນທີ່ກ່ຽວຂ້ອງຕາມການມອບໝາຍ.

ກຳລັງກອງຫຼອນ ຂຶ້ນກັບ ບ້ານ, ກຸ່ມບ້ານ ແລະ ກະຊວງປ້ອງກັນປະເທດ ຕາມສາຍ ຕັ້ງ.

**ມາດຕາ 38 (ໃໝ່) ມາດຕະຖານ ຂອງກຳລັງກອງຫຼອນ**

**ກຳລັງກອງຫຼອນ ຕ້ອງມີມາດຕະຖານ ດັ່ງນີ້:**

1. ເປັນຄົນລາວ ໂດຍກຳເນີດ ແລະ ຖືສັນຊາດລາວ;
2. ເປັນຊາຍ ທີ່ມີອາຍຸແຕ່ ສິບແປດ ປີ ຫາ ຫ້າສິບ ປີ ຫຼື ເປັນຍິງທີ່ມີອາຍຸແຕ່ ສິບ ແປດ ປີ ຫາ ສີ່ສິບ ປີ;
3. ມີຊີວະປະຫວັດຈະແຈ້ງ;

4. ມີນ້ຳໃຈຮັກຊາດ, ຮັກບ້ານເກີດເມືອງນອນ, ຮັກລະບອບປະຊາທິປະໄຕປະຊາຊົນ, ມີຄວາມຈົງຮັກພັກດີຕໍ່ປະເທດຊາດ ແລະ ປະຊາຊົນ;
5. ມີສຸຂະພາບແຂງແຮງ ແລະ ສາມາດເຄື່ອນໄຫວປະຕິບັດໜ້າທີ່ ທີ່ໄດ້ຮັບການມອບໝາຍເປັນຢ່າງດີ.

**ມາດຕາ 39 (ໃໝ່) ສິດ ແລະ ໜ້າທີ່ ຂອງກຳລັງກອງຫຼອນ**  
**ກຳລັງກອງຫຼອນ ມີ ສິດ ແລະ ໜ້າທີ່ ດັ່ງນີ້:**

1. ຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍ ຂອງສັງຄົມ ພາຍໃນບ້ານ ແລະ ກຸ່ມບ້ານ;
2. ຝຶກຝົນຫຼໍ່ຫຼອມຕົນເອງ, ຮຳຮຽນການເມືອງ-ການທະຫານ, ວິຊາສະເພາະ ແລະ ກຽມພ້ອມປະຕິບັດມະຕິຄຳສັ່ງຂອງຂັ້ນເທິງ;
3. ຍົກສູງສະຕິລະວັງຕົວ ຕ້ານທຸກກິນອຸບາຍທຳລາຍມ້າງເພ ຂອງຜູ້ບໍ່ຫວັງດີ, ສະກັດກັ້ນທຸກການລະເມີດລະບຽບກົດໝາຍ;
4. ເປັນແບບຢ່າງໃນການສ້າງເສດຖະກິດຄອບຄົວ, ແກ້ໄຂຊີວິດການເປັນຢູ່ ແລະ ປະກອບສ່ວນເຂົ້າໃນການສ້າງບ້ານ ໃຫ້ເປັນບ້ານພັດທະນາ;
5. ປະສານສົມທົບກັບພາກສ່ວນອື່ນທີ່ກ່ຽວຂ້ອງ ໃນການປະຕິບັດໜ້າທີ່ຕາມຂອບເຂດຄວາມຮັບຜິດຊອບຂອງຕົນ;
6. ສະຫຼຸບ ລາຍງານ ກ່ຽວກັບການເຄື່ອນໄຫວປະຕິບັດໜ້າທີ່ຂອງຕົນ ຕໍ່ການຈັດຕັ້ງ ແລະ ຂັ້ນເທິງຢ່າງເປັນປົກກະຕິ;
7. ປະຕິບັດ ສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ມາດຕາ 40 (ໃໝ່) ການອົບຮົມ ແລະ ຝຶກແອບກຳລັງກອງຫຼອນ**

ໃນແຕ່ລະປີ ກຳລັງກອງຫຼອນ ຕ້ອງໄດ້ຮັບການອົບຮົມການເມືອງ ແລະ ຝຶກແອບການທະຫານ ໃນກຳນົດເວລາ ແລະ ສະຖານທີ່ເໝາະສົມ.

ສຳລັບຜູ້ບັນຊາກຳລັງກອງຫຼອນຂັ້ນນາຍໝວດຂຶ້ນໄປ ໄດ້ຮັບການຝຶກອົບຮົມຢູ່ໂຮງຮຽນການທະຫານທ້ອງຖິ່ນ ຂອງແຂວງ, ນະຄອນ.

**ມາດຕາ 41 (ໃໝ່) ຜູ້ບັນຊາກຳລັງກອງຫຼອນ**

ຜູ້ບັນຊາກຳລັງກອງຫຼອນ ຕ້ອງແມ່ນຜູ້ມີຄຸນສົມບັດ, ມີຄວາມສາມາດ, ເປັນແບບຢ່າງໃນການປະຕິບັດໜ້າທີ່. ສຳລັບບາງເຂດໃນກໍລະນີທີ່ມີຄວາມຈຳເປັນ ຜູ້ບັນຊາກຳລັງກອງຫຼອນອາດແມ່ນນາຍທະຫານແຕ່ ຊັ້ນ ຮ້ອຍຕີ ຂຶ້ນໄປ.

**ມາດຕາ 42 (ປັບປຸງ) ກຳລັງປ້ອງກັນຕົວ**

ກຳລັງປ້ອງກັນຕົວ ຈັດຕັ້ງຂຶ້ນຢູ່ຕາມສຳນັກງານ, ອົງການ, ສະຖາບັນການສຶກສາ, ໂຮງໝໍ, ໂຮງຈັກໂຮງງານ, ສາງຄັງ ທີ່ເປັນຂອງລັດ ຢູ່ພາຍໃຕ້ການຊີ້ນຳ ຂອງຄະນະອຳນວຍການ ທີ່ກ່ຽວຂ້ອງ ແລະ ຂຶ້ນກັບກະຊວງປ້ອງກັນປະເທດ ຕາມສາຍຕັ້ງ.

**ມາດຕາ 43 (ປັບປຸງ) ມາດຕະຖານ ຂອງກຳລັງປ້ອງກັນຕົວ**

ກຳລັງປ້ອງກັນຕົວ ມີມາດຕະຖານ ຄືກັນກັບ ມາດຕະຖານຂອງກຳລັງກອງທຶນ ຕາມ ທີ່ໄດ້ກຳນົດໄວ້ໃນມາດຕາ 38 ຂອງກົດໝາຍສະບັບນີ້.

**ມາດຕາ 44 (ໃໝ່) ສິດ ແລະ ໜ້າທີ່ ຂອງກຳລັງປ້ອງກັນຕົວ**

ກຳລັງປ້ອງກັນຕົວ ມີ ສິດ ແລະ ໜ້າທີ່ ດັ່ງນີ້:

1. ຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຢູ່ໃນສຳນັກງານ, ອົງ ການ, ສະຖາບັນການສຶກສາ, ໂຮງໝໍ, ໂຮງຈັກໂຮງງານ, ສາງຄັງ ຂອງຕົນ;
2. ຝຶກຝົນຫຼໍ່ຫຼອມຕົນເອງ, ຮຳຮຽນການເມືອງ, ການທະຫານ, ວັດທະນະທຳ ແລະ ລະບຽບກົດໝາຍ;
3. ຍົກສູງສະຕິລະວັງຕົວຕ້ານທຸກກິນອຸປາຍທຳລາຍມ້າງເພ ຂອງຜູ້ບໍ່ຫວັງດີ, ສະກັດ ກັ້ນທຸກການລະເມີດລະບຽບກົດໝາຍ;
4. ເປັນແບບຢ່າງໃນການຜະລິດ, ສ້າງເສດຖະກິດ, ແກ້ໄຂຊີວິດການເປັນຢູ່ ແລະ ປະກອບສ່ວນເຂົ້າໃນການກໍ່ສ້າງຮາກຖານໃຫ້ເຂັ້ມແຂງ;
5. ປະສານສົມທົບກັບພາກສ່ວນອື່ນທີ່ກ່ຽວຂ້ອງ ໃນການປະຕິບັດໜ້າທີ່ຕາມຂອບ ເຂດຄວາມຮັບຜິດຊອບ ຂອງຕົນ;
6. ສະຫຼຸບ ລາຍງານ ກ່ຽວກັບການເຄື່ອນໄຫວປະຕິບັດໜ້າທີ່ ຂອງຕົນ ຕໍ່ການຈັດ ຕັ້ງ ແລະ ຂຶ້ນເທິງຢ່າງເປັນປົກກະຕິ;
7. ປະຕິບັດ ສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ມາດຕາ 45 (ໃໝ່) ການອົບຮົມ ແລະ ຝຶກແອບກຳລັງປ້ອງກັນຕົວ**

ໃນແຕ່ລະປີ ກຳລັງປ້ອງກັນຕົວ ຕ້ອງໄດ້ຮັບການອົບຮົມການເມືອງ ແລະ ຝຶກແອບການ ທະຫານ ໃນກຳນົດເວລາ ແລະ ສະຖານທີ່ເໝາະສົມ.

**ມາດຕາ 46 (ໃໝ່) ຜູ້ບັນຊາກຳລັງປ້ອງກັນຕົວ**

ຜູ້ບັນຊາກຳລັງປ້ອງກັນຕົວ ຕ້ອງແມ່ນພະນັກງານ-ກຳມະກອນ ທີ່ມີຄຸນສົມບັດດີ, ມີ ຄວາມຮູ້, ຄວາມສາມາດໃນການບັນຊາ.

**ໝວດທີ 6**  
**ການລະດົມພົນ ແລະ ພາຫະນະ**  
**ໃນຍາມສຸກເສີນ**

**ມາດຕາ 47 (ໃໝ່) ການລະດົມພົນ ແລະ ພາຫະນະ ໃນຍາມສຸກເສີນ**

**ການລະດົມພົນ ແລະ ພາຫະນະ ໃນຍາມສຸກເສີນ ໃຫ້ປະຕິບັດ ດັ່ງນີ້:**

1. ປະທານປະເທດ ປະກາດສະພາວະສຸກເສີນ ເພື່ອລະດົມກຳລັງແຮງສັ່ງລວມຂອງຊາດເມື່ອມີໄພຂົ່ມຂູ່ ຕໍ່ສະເຖີຍລະພາບ ແລະ ຄວາມໝັ້ນຄົງຂອງຊາດ ຫຼື ເກີດໄພພິບັດທຳມະຊາດ;
2. ປະທານປະເທດ ປະກາດສະພາວະສຸກເສີນ ເປັນພາກສ່ວນ, ເປັນບໍລິເວນ ເພື່ອແກ້ໄຂສະພາບການທີ່ເກີດຂຶ້ນ ຢູ່ບາງຂອບເຂດ, ບາງບໍລິເວນ ຂອງປະເທດ;
3. ກຳລັງສຳຮອງ, ກຳລັງກອງທຶນ, ກຳລັງປ້ອງກັນຕົວ ລວມທັງ ພາຫະນະເຕັກນິກສຳຮອງ ຕ້ອງເຂົ້າປະຈຳການ ແລະ ກຽມພ້ອມປະຕິບັດໜ້າທີ່;
4. ກະຊວງປ້ອງກັນປະເທດ ເປັນຜູ້ຈັດຕັ້ງປະຕິບັດ ການລະດົມກຳລັງພົນ ແລະ ພາຫະນະເຕັກນິກ.

**ມາດຕາ 48 (ປັບປຸງ) ການສິ້ນສຸດການລະດົມພົນ ແລະ ພາຫະນະເຕັກນິກໃນຍາມສຸກເສີນ**

ເມື່ອສະພາບການຫາກໄດ້ກັບຄືນ ສູ່ສະພາວະປົກກະຕິ ແລະ ມີປະກາດຢ່າງເປັນທາງການ ຈາກປະທານປະເທດ ແລ້ວ ການລະດົມພົນ ແລະ ພາຫະນະເຕັກນິກ ກໍສິ້ນສຸດລົງ.

ກຳລັງພົນ ທີ່ຖືກລະດົມນັ້ນ ໃຫ້ກັບຄືນສູ່ກົມກອງ, ທ້ອງຖິ່ນເດີມ. ສ່ວນພາຫະນະເຕັກນິກ ແລະ ອຸປະກອນຕ່າງໆ ທີ່ຖືກລະດົມ ໃຫ້ສົ່ງຄືນແກ່ເຈົ້າຂອງເດີມ, ຖ້າຫາກມີການເປ່ເພ ຫຼື ເສັຍຫາຍ ກໍຕ້ອງສ້ອມແປງ ຫຼື ທົດແທນຄືນ ຕາມຄວາມເໝາະສົມ.

**ພາກທີ III**  
**ການຄຸ້ມຄອງ ແລະ ກວດກາວຽກງານ**  
**ພັນທະປ້ອງກັນຊາດ**

**ໝວດທີ 1**  
**ການຄຸ້ມຄອງ**

**ມາດຕາ 49 (ໃໝ່) ອົງການຄຸ້ມຄອງ**

ລັດຖະບານ ຄຸ້ມຄອງວຽກງານພັນທະປ້ອງກັນຊາດ ຢ່າງລວມສູນ ແລະ ເປັນເອກະພາບ ໃນຂອບເຂດທົ່ວປະເທດ ໂດຍມອບໃຫ້ກະຊວງປ້ອງກັນປະເທດ ຮັບຜິດຊອບໂດຍກົງ ແລະ ປະສານສົມທົບກັບ ກະຊວງ, ອົງການອື່ນ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງໃນການຈັດຕັ້ງປະຕິບັດວຽກງານດັ່ງກ່າວ.

**ອົງການຄຸ້ມຄອງວຽກງານພັນທະປ້ອງກັນຊາດ ປະກອບດ້ວຍ:**

1. ກະຊວງປ້ອງກັນປະເທດ;
2. ກອງບັນຊາການທະຫານ ແຂວງ, ນະຄອນ;
3. ກອງບັນຊາການທະຫານ ເມືອງ, ເທດສະບານ;
4. ອົງການປົກຄອງບ້ານ.

**ມາດຕາ 50 (ໃໝ່) ສິດ ແລະ ໜ້າທີ່ ຂອງກະຊວງປ້ອງກັນປະເທດ**

ໃນການຄຸ້ມຄອງວຽກງານພັນທະປ້ອງກັນຊາດ ກະຊວງປ້ອງກັນປະເທດ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ຮ່າງນະໂຍບາຍ, ແຜນຍຸດທະສາດ, ກົດໝາຍ, ລັດຖະບັນຍັດ ແລະ ດໍາລັດກ່ຽວກັບວຽກງານພັນທະປ້ອງກັນຊາດ ເພື່ອສະເໜີຕໍ່ລັດຖະບານ ພິຈາລະນາ;
2. ຄົ້ນຄວ້າ ແລະ ຈັດຕັ້ງຜັນຂະຫຍາຍແນວທາງນະໂຍບາຍ, ແຜນຍຸດທະສາດ ກ່ຽວກັບການກໍ່ສ້າງກຳລັງປະກອບອາວຸດປະຊາຊົນ ແລະ ວຽກງານພັນທະປ້ອງກັນຊາດ;
3. ອອກຂໍ້ຕົກລົງ, ຄໍາສັ່ງ, ຄໍາແນະນຳ ເພື່ອຄຸ້ມຄອງມະຫາພາກ ໃນວຽກງານພັນທະປ້ອງກັນຊາດ;
4. ໂຄສະນາ ເຜີຍແຜ່, ຊີ້ນຳການຈັດຕັ້ງປະຕິບັດ ລະບຽບກົດໝາຍ ກ່ຽວກັບວຽກງານພັນທະປ້ອງກັນຊາດ;
5. ຊີ້ນຳ ການຈັດຕັ້ງປະຕິບັດວຽກງານ ແລະ ແຜນການລະດົມທະຫານພັນທະປະຈຳປີ ຂອງກອງບັນຊາການທະຫານ ແຂວງ, ນະຄອນ ໂດຍປະສານສົມທົບກັບຂະແໜງການອື່ນ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ;



6. ປັບປຸງ ກໍ່ສ້າງກົງຈັກຄຸ້ມຄອງຂັ້ນຕ່າງໆ ແລະ ບຸກຄະລາກອນໃນຂະແໜງການຂອງຕົນ;
7. ພິຈາລະນາແກ້ໄຂຄໍາສະເໜີ, ຄໍາຮ້ອງ ຂອງພົນລະເມືອງ ກ່ຽວກັບວຽກງານພັນທະປ້ອງກັນຊາດ;
8. ພົວພັນ ຮ່ວມມືກັບບັນດາປະເທດເພື່ອນມິດ, ພາກພື້ນ ແລະ ສາກົນ ກ່ຽວກັບວຽກງານພັນທະປ້ອງກັນຊາດ;
9. ສະຫຼຸບ ແລະ ລາຍງານ ຜົນການຈັດຕັ້ງປະຕິບັດວຽກງານພັນທະປ້ອງກັນຊາດ ຕໍ່ລັດຖະບານ ຢ່າງເປັນປົກກະຕິ;
10. ປະຕິບັດສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

**ມາດຕາ 51 (ໃໝ່) ສິດ ແລະ ໜ້າທີ່ ຂອງກອງບັນຊາການທະຫານແຂວງ, ນະຄອນ**

**ໃນການຄຸ້ມຄອງວຽກງານພັນທະປ້ອງກັນຊາດ ກອງບັນຊາການທະຫານແຂວງ, ນະຄອນ ມີ ສິດ ແລະ ໜ້າທີ່ ດັ່ງນີ້:**

1. ຄົ້ນຄວ້າ, ເຊື່ອມຊຶມ ແລະ ຈັດຕັ້ງຜັນຂະຫຍາຍແນວທາງນະໂຍບາຍຂອງພັກ-ລັດ, ມະຕິ, ຄໍາສັ່ງ, ຄໍາແນະນຳ ແລະ ແຜນການ ຂອງກະຊວງປ້ອງກັນປະເທດ ກ່ຽວກັບວຽກງານພັນທະປ້ອງກັນຊາດ;
2. ໂຄສະນາ ເຜີຍແຜ່ລະບຽບກົດໝາຍ ກ່ຽວກັບວຽກງານພັນທະປ້ອງກັນຊາດ ພາຍໃນແຂວງ, ນະຄອນຢ່າງກວ້າງຂວາງ ແລະ ທົ່ວເຖິງ;
3. ຊີ້ນຳການຈັດຕັ້ງປະຕິບັດວຽກງານພັນທະປ້ອງກັນຊາດ ຂອງກອງບັນຊາການທະຫານເມືອງ, ເທດສະບານ;
4. ຝຶກອົບຮົມຜູ້ບັນຊາກຳລັງກອງຫຼອນແຕ່ຂັ້ນນາຍໝວດຂຶ້ນໄປຢູ່ໂຮງຮຽນການທະຫານທ້ອງຖິ່ນ ຂອງແຂວງ, ນະຄອນ;
5. ປະສານສົມທົບກັບຂະແໜງການອື່ນ ກ່ຽວກັບວຽກງານພັນທະປ້ອງກັນຊາດ ໃນຂອບເຂດຄວາມຮັບຜິດຊອບຂອງຕົນ;
6. ພົວພັນ ຮ່ວມມືກັບຕ່າງປະເທດ ກ່ຽວກັບວຽກງານພັນທະປ້ອງກັນຊາດ ຕາມການມອບໝາຍຂອງຂັ້ນເທິງ;
7. ສະຫຼຸບ ແລະ ລາຍງານຜົນການຈັດຕັ້ງປະຕິບັດວຽກງານພັນທະປ້ອງກັນຊາດ, ວຽກງານກອງຫຼອນ, ກຳລັງປ້ອງກັນຕົວ ແລະ ການກໍ່ສ້າງກຳລັງສຳຮອງ ຕໍ່ຂັ້ນເທິງ ຢ່າງເປັນປົກກະຕິ;
8. ປະຕິບັດສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

ມາດຕາ 52 (ໃໝ່) ສິດ ແລະ ໜ້າທີ່ ຂອງກອງບັນຊາການທະຫານ ເມືອງ, ເທດສະບານ

ໃນການຄຸ້ມຄອງວຽກງານພັນທະປ້ອງກັນຊາດ ກອງບັນຊາການທະຫານ ເມືອງ, ເທດສະບານ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ, ເຊື່ອມຊຶມ ແລະ ຈັດຕັ້ງຜັນຂະຫຍາຍແນວທາງນະໂຍບາຍຂອງພັກ-ລັດ, ມະຕິ, ຄໍາສັ່ງ, ຄໍາແນະນໍາ ແລະ ແຜນການ ຂອງແຂວງ, ນະຄອນ ກ່ຽວກັບວຽກງານພັນທະປ້ອງກັນຊາດ;
2. ເຜີຍແຜ່ລະບຽບກົດໝາຍ ກ່ຽວກັບວຽກງານພັນທະປ້ອງກັນຊາດ ພາຍໃນເມືອງ, ເທດສະບານ ຢ່າງກວ້າງຂວາງ ແລະ ທົ່ວເຖິງ;
3. ຊີ້ນໍາການຈັດຕັ້ງປະຕິບັດວຽກງານພັນທະປ້ອງກັນຊາດ ຂອງບ້ານ;
4. ແຈ້ງລາຍຊື່ຜູ້ຫຼົບຫຼີກ ແລະ ໂຕນໜີຈາກການເປັນທະຫານພັນທະ ໃຫ້ພາກສ່ວນທີ່ກ່ຽວຂ້ອງ ເພື່ອປະຕິບັດຕາມມາດຕະການຕໍ່ຜູ້ລະເມີດ ຕາມທີ່ໄດ້ກໍານົດໄວ້ໃນກົດໝາຍສະບັບນີ້;
5. ຈັດຕັ້ງການອົບຮົມການເມືອງ ແລະ ຝຶກແອບການທະຫານ ໃຫ້ກໍາລັງສໍາຮອງ, ກໍາລັງກອງຫຼອນ ແລະ ກໍາລັງປ້ອງກັນຕົວ ໃນກໍານົດເວລາ ແລະ ສະຖານທີ່ເໝາະສົມ;
6. ປະສານສົມທົບກັບພາກສ່ວນທີ່ກ່ຽວຂ້ອງ ກ່ຽວກັບວຽກງານພັນທະປ້ອງກັນຊາດ ໃນຂອບເຂດຄວາມຮັບຜິດຊອບຂອງຕົນ;
7. ສະຫຼຸບ ແລະ ລາຍງານຜົນການຈັດຕັ້ງປະຕິບັດວຽກງານພັນທະປ້ອງກັນຊາດ, ວຽກງານກອງຫຼອນ, ກໍາລັງປ້ອງກັນຕົວ ແລະ ການກໍ່ສ້າງກໍາລັງສໍາຮອງ ຕໍ່ຂັ້ນເທິງ ຢ່າງເປັນປົກກະຕິ;
8. ປະຕິບັດສິດ ແລະ ໜ້າທີ່ອື່ນ ຕາມທີ່ໄດ້ກໍານົດໄວ້ໃນລະບຽບກົດໝາຍ.

ມາດຕາ 53 (ໃໝ່) ສິດ ແລະ ໜ້າທີ່ຂອງອົງການປົກຄອງບ້ານ

ໃນການຄຸ້ມຄອງວຽກງານພັນທະປ້ອງກັນຊາດ ອົງການປົກຄອງບ້ານ ມີ ສິດ ແລະ ໜ້າທີ່ ດັ່ງນີ້:

1. ສຶກສາອົບຮົມຊາວໜຸ່ມ ໃຫ້ມີຄວາມຕື່ນຕົວປະຕິບັດພັນທະປ້ອງກັນຊາດ;
2. ຂຶ້ນບັນຊີລາຍຊື່ຊາວໜຸ່ມ ທີ່ເຖິງກະສຽນເປັນທະຫານພັນທະ ລົງໃຫ້ກອງບັນຊາການທະຫານ ເມືອງ, ເທດສະບານ;
3. ຈັດລົງຊາວໜຸ່ມ ທີ່ຖືກຄັດເລືອກເປັນທະຫານພັນທະ ແລະ ຕ້ອນຮັບຜູ້ສໍາເລັດ ໜ້າທີ່ເປັນທະຫານພັນທະ;
4. ປະຕິບັດນະໂຍບາຍຕໍ່ຄອບຄົວ ຂອງຊາວໜຸ່ມທີ່ກໍາລັງປະຕິບັດໜ້າທີ່ເປັນທະຫານພັນທະ;
5. ປະສານສົມທົບກັບພາກສ່ວນອື່ນ ໃນການປະຕິບັດໜ້າທີ່ວຽກງານພັນທະປ້ອງກັນຊາດ ຕາມການມອບໝາຍ;
6. ຊີ້ນໍາ, ນໍາພາກໍາລັງກອງຫຼອນ ທີ່ຂຶ້ນກັບບ້ານ ຂອງຕົນ;

7. ສະຫຼຸບ ແລະ ລາຍງານຜົນການຈັດຕັ້ງປະຕິບັດວຽກງານພັນທະປ້ອງກັນຊາດ, ວຽກງານກອງທຶນ ຕໍ່ຂັ້ນເທິງ ຢ່າງເປັນປົກກະຕິ;

8. ປະຕິບັດສິດ ແລະ ໜ້າທີ່ອື່ນ ຕາມທີ່ໄດ້ກຳນົດໄວ້ໃນລະບຽບກົດໝາຍ.

#### ມາດຕາ 54 (ໃໝ່) ສິດ ແລະ ໜ້າທີ່ ຂອງພາກສ່ວນອື່ນ

ໃນການຄຸ້ມຄອງວຽກງານພັນທະປ້ອງກັນຊາດ ບັນດາກະຊວງ, ອົງການປົກຄອງທ້ອງຖິ່ນ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ ແລະ ອົງການຈັດຕັ້ງອື່ນ ມີ ສິດ ແລະ ໜ້າທີ່ ດັ່ງນີ້:

1. ໃຫ້ການຮ່ວມມື, ອຳນວຍຄວາມສະດວກ ແລະ ປະກອບສ່ວນເຂົ້າໃນວຽກງານພັນທະປ້ອງກັນຊາດ ຕາມຂອບເຂດ ແລະ ຄວາມຮັບຜິດຊອບຂອງຕົນ;

2. ປະກອບສ່ວນເຂົ້າໃນການສຶກສາອົບຮົມຊາວໜຸ່ມ ທີ່ເຖິງກະສຽນເຂົ້າເປັນທະຫານພັນທະ ຕາມລະບຽບກົດໝາຍ;

3. ຊ່ວຍເຫຼືອເບິ່ງແຍງຊີວິດການເປັນຢູ່ ທາງດ້ານວັດຖຸ ແລະ ຈິດໃຈຕໍ່ຄອບຄົວທະຫານພັນທະ ທີ່ກຳລັງປະຕິບັດໜ້າທີ່ຢູ່ຖັນແຖວກອງທັບ ໂດຍສະເພາະແມ່ນ ຜູ້ປະຕິບັດໜ້າທີ່ ຢູ່ເຂດຫ່າງໄກສອກຫຼີກ;

4. ຮັບເອົາຄືນ ຜູ້ສຳເລັດການເປັນທະຫານພັນທະ ແລະ ຮັບໃຊ້ກອງທັບ ເຂົ້າເຮັດວຽກ ຫຼື ສຶກສາຕໍ່;

5. ສ້າງເງື່ອນໄຂ ໃຫ້ຜູ້ສຳເລັດການເປັນທະຫານພັນທະ ໄດ້ເຂົ້າເຮັດວຽກ ຫຼື ສຶກສາ ໃນສະຖາບັນການສຶກສາຕ່າງໆ.

## ໝວດທີ 2

### ການກວດກາ

#### ມາດຕາ 55 (ໃໝ່) ອົງການກວດກາ

ອົງການກວດກາວຽກງານພັນທະປ້ອງກັນຊາດ ປະກອບດ້ວຍ ອົງການກວດກາພາຍໃນ ແລະ ອົງການກວດກາພາຍນອກ.

ອົງການກວດກາພາຍໃນ ແມ່ນ ພາກສ່ວນໜຶ່ງ ຂອງອົງການຄຸ້ມຄອງວຽກງານພັນທະປ້ອງກັນຊາດ ຕາມທີ່ໄດ້ກຳນົດໄວ້ໃນມາດຕາ 49 ຂອງກົດໝາຍສະບັບນີ້.

ອົງການກວດກາພາຍນອກ ມີ ສະພາແຫ່ງຊາດ, ອົງການກວດກາລັດຖະບານ ແລະ ຕົ້ນການສື່ສານຕ່າງໆ.

ມາດຕາ 56 (ໃໝ່) ເນື້ອໃນການກວດກາ

ການກວດກາວຽກງານພັນທະປ້ອງກັນຊາດ ແມ່ນ ການກວດກາການປະຕິບັດ:

1. ສິດ ແລະ ໜ້າທີ່ ຂອງອົງການຄຸ້ມຄອງວຽກງານພັນທະປ້ອງກັນຊາດ;
2. ລະບຽບກົດໝາຍ ກ່ຽວກັບພັນທະປ້ອງກັນຊາດ;
3. ນະໂຍບາຍ ແລະ ການນຳໃຊ້ມາດຕະການ ຕໍ່ຜູ້ລະເມີດລະບຽບກົດໝາຍ ກ່ຽວກັບພັນທະປ້ອງກັນຊາດ.

ມາດຕາ 57 (ໃໝ່) ຮູບການການກວດກາ

ການກວດກາຕາມທີ່ໄດ້ກຳນົດໄວ້ໃນມາດຕາ 56 ຂອງກົດໝາຍສະບັບນີ້ ແມ່ນດຳເນີນດ້ວຍຮູບການ ດັ່ງນີ້:

1. ການກວດກາປົກກະຕິ;
2. ການກວດກາໂດຍແຈ້ງໃຫ້ຮູ້ລ່ວງໜ້າ;
3. ການກວດກາແບບກະທັນຫັນ.

ການກວດກາປົກກະຕິ ແມ່ນ ການກວດກາຕາມແຜນການ ຢ່າງເປັນປະຈຳ ແລະ ມີກຳນົດເວລາທີ່ແນ່ນອນ.

ການກວດກາໂດຍແຈ້ງໃຫ້ຮູ້ລ່ວງໜ້າ ແມ່ນ ການກວດກາອອກແຜນການ ໂດຍມີການແຈ້ງໃຫ້ຜູ້ຖືກກວດກາຊາບລ່ວງໜ້າ.

ການກວດກາແບບກະທັນຫັນ ແມ່ນ ການກວດກາໂດຍຮີບດ່ວນ ແລະ ບໍ່ໄດ້ແຈ້ງໃຫ້ຜູ້ຖືກກວດກາຊາບລ່ວງໜ້າ.

ໃນການກວດກາວຽກງານພັນທະປ້ອງກັນຊາດ ຕ້ອງປະຕິບັດໃຫ້ຖືກຕ້ອງຕາມລະບຽບກົດໝາຍ ຢ່າງເຂັ້ມງວດ.

ພາກທີ IV

ງົບປະມານ, ເຄື່ອງແບບ ແລະ ເຄື່ອງນຸ່ງຫົ່ມ

ມາດຕາ 58 (ໃໝ່) ງົບປະມານ, ເຄື່ອງແບບ ແລະ ເຄື່ອງນຸ່ງຫົ່ມ ຂອງທະຫານພັນທະ ແລະ ກຳລັງສຳຮອງ

ງົບປະມານຮັບໃຊ້ວຽກງານລະດົມທະຫານພັນທະ ແລະ ກຳລັງກຳລັງສຳຮອງ ແມ່ນຂຶ້ນກັບກະຊວງປ້ອງກັນປະເທດ.

ກະຊວງປ້ອງກັນປະເທດ ເປັນຜູ້ສະໜອງ ເຄື່ອງແບບ ແລະ ເຄື່ອງນຸ່ງຫົ່ມ ໃຫ້ທະຫານພັນທະ ແລະ ກຳລັງສຳຮອງໃນເວລາຝຶກແອບ ຮຳຮຽນ ແລະ ປະຕິບັດໜ້າທີ່.

ມາດຕາ 59 (ໃໝ່) ງົບປະມານ, ເຄື່ອງແບບ ແລະ ເຄື່ອງນຸ່ງຫົ່ມ ສຳລັບກຳລັງກອງທູນ ແລະ ກຳລັງ ປ້ອງກັນຕົວ

ງົບປະມານ, ເຄື່ອງແບບ ແລະ ເຄື່ອງນຸ່ງຫົ່ມ ສຳລັບກຳລັງກອງທູນ ແລະ ກຳລັງ ປ້ອງກັນຕົວ ໄດ້ກຳນົດໄວ້ໃນລະບຽບການສະເພາະ.

## ພາກທີ V

### ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

#### ໝວດທີ 1

#### ນະໂຍບາຍຕໍ່ຜູ້ມີຜົນງານ

ມາດຕາ 60 (ປັບປຸງ) ນະໂຍບາຍຕໍ່ທະຫານພັນທະໃນເວລາປະຕິບັດໜ້າທີ່

ໃນເວລາປະຕິບັດໜ້າທີ່ ທະຫານພັນທະ ຈະໄດ້ຮັບນະໂຍບາຍ ດັ່ງນີ້:

1. ການຍົກລະດັບການສຶກສາ ແລະ ການຝຶກອົບຮົມ ວິຊາຊີບໃດໜຶ່ງ;
2. ເງິນເດືອນຕາມຊັ້ນ ແລະ ນະໂຍບາຍຕ່າງໆ ຄືກັນກັບ ທະຫານອາຊີບ;
3. ການຍ້ອງຍໍ ແລະ ເລື່ອນຊັ້ນ ຕາມຜົນງານຕົວຈິງ;
4. ການເອົາໃຈໃສ່ໃນການເບິ່ງແຍງຄອບຄົວ ຈາກອົງການປົກຄອງທ້ອງຖິ່ນ, ການຈັດຕັ້ງ ແລະ ປະຊາຊົນ;
5. ນະໂຍບາຍ ຄືກັນກັບທະຫານອາຊີບ ໃນເວລາຖືກບາດເຈັບ, ເສຍອົງຄະ, ເສຍຊີວິດ ຫຼື ຫາຍສາບສູນ.

ມາດຕາ 61 (ປັບປຸງ) ນະໂຍບາຍຕໍ່ຜູ້ສຳເລັດໜ້າທີ່ເປັນທະຫານພັນທະ

ຜູ້ສຳເລັດໜ້າທີ່ເປັນທະຫານພັນທະ ຈະໄດ້ຮັບນະໂຍບາຍ ດັ່ງນີ້:

1. ໃບຢັ້ງຢືນ ການສຳເລັດໜ້າທີ່ເປັນທະຫານພັນທະ;
2. ບູລິມະສິດ ໃນການຮຽນຕໍ່ ຫຼື ເຂົ້າເຮັດວຽກ ຕາມຄວາມຮູ້ຄວາມສາມາດ ໂດຍບໍ່ໄດ້ສອບເສັງ ແລະ ຄັດເລືອກອີກ;
3. ເງິນອຸດໜູນ, ເຄື່ອງນຸ່ງຫົ່ມ, ຄ່າເດີນທາງກັບຄືນທ້ອງຖິ່ນ ຕາມລະບຽບການ;
4. ພິທີຈັດສົ່ງຈາກກົມກອງ ແລະ ພິທີຕ້ອນຮັບ ຢ່າງເປັນທາງການ ຈາກອົງການປົກຄອງບ້ານ.

ມາດຕາ 62 (ປັບປຸງ) ນະໂຍບາຍຕໍ່ກຳລັງກອງທູນ ແລະ ກຳລັງປ້ອງກັນຕົວ

ກຳລັງກອງທູນ ແລະ ກຳລັງປ້ອງກັນຕົວ ໄດ້ຮັບນະໂຍບາຍ ຕາມທີ່ໄດ້ກຳນົດໄວ້ໃນລະບຽບການສະເພາະ.

**ມາດຕາ 63 (ໃໝ່) ນະໂຍບາຍຕໍ່ຄະນະກຳມະການລະດົມທະຫານພັນທະແຕ່ລະຂັ້ນ**

ຄະນະກຳມະການລະດົມທະຫານພັນທະແຕ່ລະຂັ້ນ ທີ່ມີຜົນງານໃນວຽກງານພັນທະປ້ອງກັນຊາດ ຈະໄດ້ຮັບການຍ້ອງຍໍ ແລະ ນະໂຍບາຍອື່ນ ຕາມລະບຽບການ.

**ມາດຕາ 64 (ປັບປຸງ) ນະໂຍບາຍຕໍ່ບຸກຄົນ ແລະ ການຈັດຕັ້ງທີ່ຖືກລະດົມ**

ບຸກຄົນ ທີ່ຖືກລະດົມໃນຍາມສຸກເສີນ ຕາມທີ່ໄດ້ກຳນົດໄວ້ໃນມາດຕາ 47 ຂອງກົດ ໝາຍສະບັບນີ້ ຈະໄດ້ຮັບນະໂຍບາຍຄືກັນກັບທະຫານປະຈຳການ.

ການຈັດຕັ້ງ ຫຼື ນິຕິບຸກຄົນ ທີ່ໄດ້ປະກອບສ່ວນທາງດ້ານພາຫະນະ, ວັດຖຸປັດໄຈໃນຍາມສຸກເສີນ ຈະໄດ້ຮັບນະໂຍບາຍ ຍ້ອງຍໍ, ຊົມເຊີຍ ຕາມຜົນງານຕົວຈິງ.

**ໝວດທີ 2**

**ມາດຕະການຕໍ່ຜູ້ລະເມີດ**

**ມາດຕາ 65 (ປັບປຸງ) ການຂັດຂວາງ, ການຊຸກເຊື່ອງ ແລະ ປົດປັ້ງການເປັນທະຫານພັນທະ**

ບຸກຄົນ ທີ່ໄດ້ຂັດຂວາງ, ຊຸກເຊື່ອງ ຫຼື ປົດປັ້ງບໍ່ໃຫ້ບຸກຄົນອື່ນໄປເປັນທະຫານ ພັນທະ ຈະຖືກສຶກສາອົບຮົມ, ກ່າວເຕືອນ, ລົງວິໄນ ຫຼື ຖືກດຳເນີນຄະດີຕາມແຕ່ລະກໍລະນີ.

**ມາດຕາ 66 (ປັບປຸງ) ການຫຼົບຫລີກຈາກການເປັນທະຫານພັນທະ**

ບຸກຄົນ ທີ່ບໍ່ໄປຂຶ້ນທະບຽນ, ບໍ່ປະຕິບັດຄຳສັ່ງຮຽກເອີ້ນເຂົ້າເປັນທະຫານພັນທະ ຈະຖືກສຶກສາອົບຮົມ, ກ່າວເຕືອນ ຫຼື ຈະບໍ່ໄດ້ຮັບການສົ່ງເສີມການສຶກສາຮ່ຳຮຽນ ແລະ ບໍ່ມີສິດເຂົ້າເປັນລັດຖະກອນ.

**ມາດຕາ 67 (ປັບປຸງ) ການໂຕນໜີຈາກກົມກອງ**

ທະຫານພັນທະ ທີ່ໂຕນໜີ ຈາກກົມກອງ ຈະຖືກສຶກສາອົບຮົມ, ກ່າວເຕືອນແລ້ວໃຫ້ກັບຄືນກົມກອງເດີມ ຫຼື ຈະຖືກດຳເນີນຄະດີ ຕາມລະບຽບກົດໝາຍ.

**ມາດຕາ 68 (ໃໝ່) ມາດຕະການຕໍ່ກຳລັງກອງຫຼອນ, ກຳລັງປ້ອງກັນຕົວ**

ກຳລັງກອງຫຼອນ, ກຳລັງປ້ອງກັນຕົວ ທີ່ໄດ້ລະເມີດກົດໝາຍສະບັບນີ້ ແລະ ລະບຽບການທີ່ກ່ຽວຂ້ອງ ຈະຖືກສຶກສາອົບຮົມ, ກ່າວເຕືອນ, ລົງວິໄນ ຫຼື ຖືກດຳເນີນຄະດີ ຕາມລະບຽບກົດໝາຍ.

## ພາກທີ VI ບົດບັນຍັດສຸດທ້າຍ

### ມາດຕາ 69 ການຈັດຕັ້ງປະຕິບັດ

ລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດກົດໝາຍສະບັບນີ້.

### ມາດຕາ 70 (ບັບປຸງ) ຜົນສັກສິດ

ກົດໝາຍສະບັບນີ້ ມີຜົນສັກສິດ ນັບແຕ່ວັນ ປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດ ປະກາດໃຊ້ເປັນຕົ້ນໄປ.

ກົດໝາຍສະບັບນີ້ ປຸງແທນ ກົດໝາຍວ່າດ້ວຍ ພັນທະບ້ອງກັນຊາດ ສະບັບເລກທີ 02/ສພຊ ລົງວັນທີ 08 ມີນາ 1995.

ຂໍ້ກຳນົດ, ບົດບັນຍັດໃດ ທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

ປະທານສະພາແຫ່ງຊາດ